



# नेपाल राजपत्र

श्री ५ को सरकारद्वारा प्रकाशित

खण्ड ५३) काठमाडौं, फागुन ५ गते २०६१ साल (अतिरिक्ताङ्क ५५)

## भाग ४

### श्री ५ महाराजाधिराजका प्रमुख सचिवालय राजदरवारको सूचना

श्री ५ महाराजाधिराजबाट नेपाल अधिराज्यको संविधान, २०४७ को धारा ११५ को उपधारा (७) बमोजिम देहायको आदेश जारी गरिबक्सको छ :-

श्री ५ महाराजाधिराजबाट भ्रष्टाचार नियन्त्रण सम्बन्धी कार्यलाई प्रभावकारी रूपमा कार्यान्वयन गर्नको लागि देहाय बमोजिमको भ्रष्टाचार नियन्त्रण शाही आयोग गठन गरिबक्सी सो आयोगको काम, कर्तव्य र अधिकार समेत तोकिबक्सको छ ।

१. आयोगको गठन : (१) भ्रष्टाचार नियन्त्रण शाही आयोग ( यसपछि “आयोग” भनिएको ) मा देहायका अध्यक्ष तथा सदस्यहरु रहनेछन् :-

|     |                                                           |   |         |
|-----|-----------------------------------------------------------|---|---------|
| (क) | श्री भक्तबहादुर कोइराला                                   | - | अध्यक्ष |
| (ख) | श्री शम्भुप्रसाद खनाल                                     | - | सदस्य   |
| (ग) | श्री हरिवावु चौधरी                                        | - | सदस्य   |
| (घ) | श्री रघुचन्द्रबहादुर सिंह                                 | - | सदस्य   |
| (ङ) | श्री प्रेमबहादुर खाती                                     | - | सदस्य   |
| (च) | न्यायाधीश श्री शम्भुबहादुर खड्का, जिल्ला<br>अदालत, कास्की | - | सचिव    |

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

१८०८

(२) श्री ५ बाट आवश्यकता अनुसार आयोगको सदस्यमा थपघट वा हेरफेर गर्न सकिबक्सनेछ ।

(३) आयोगको सचिव तथा प्रशासकीय प्रमुखको रूपमा काम गर्न श्री ५ बाट एकजना सचिव तोक्न वा नियुक्त गर्न सकिबक्सनेछ ।

२. आयोगको काम, कर्तव्य र अधिकार : (१) आयोगले देहायको विषयमा कसैको उजुरी वा अन्य कुनै स्रोतबाट प्राप्त जानकारीको आधारमा कुनै पनि व्यक्ति उपर छानविन गरी कारवाही गर्नेछ :-

- (क) तस्करी गरेको वा राजश्व छुलेको,
- (ख) अनियमित ठेक्का पट्टा वा कमिशनमा संलग्न भएको,
- (ग) प्रचलित कानून बमोजिम भ्रष्टाचार मानिने अन्य कार्य गरेको ।

(२) आयोगलाई देहायका कुरामा प्रचलित कानून बमोजिम अदालतले पाए सरहको सबै अधिकार हुनेछ :-

- (क) कुनै व्यक्तिलाई आयोगसमक्ष उपस्थित गराई बयान लिने,
- (ख) कुनै व्यक्तिलाई कुनै लिखत पेश गर्न आदेश दिने,
- (ग) प्रमाण बुझ्ने,
- (घ) कुनै सरकारी वा सार्वजनिक कार्यालय वा अदालत वा संवैधानिक निकायबाट कुनै लिखत वा सो को नक्कल भिकाउने ।

(३) उपदफा (२) बमोजिम कुनै व्यक्ति उपस्थित गराउन, कुनै लिखत पेश गर्न लगाउन वा कुनै प्रमाण बुझ्न आयोगले उचित सम्भेको म्याद तोक्न सक्नेछ ।

(४) आयोगलाई उपरोक्त अधिकारको अतिरिक्त भ्रष्टाचार सम्बन्धी प्रचलित कानून बमोजिम अनुसन्धान अधिकारीले प्रयोग गर्ने सबै अधिकार र विशेष अदालत ऐन, २०५९ बमोजिम विशेष अदालतलाई प्राप्त अधिकार प्राप्त हुनेछ ।

३. आयोगको मुकाम : आयोगको मुकाम काठमाडौं उपत्यकामा रहनेछ र आवश्यकता अनुसार नेपाल अधिराज्यको जुनसुकै स्थानमा पनि आयोगले आफ्नो मुकाम कायम गर्न सक्नेछ ।

४. आयोगलाई सहयोग गर्नुपर्ने : आयोगको काम कारवाहीमा सहयोग पुऱ्याउनु सम्बन्धित सबैको कर्तव्य हुनेछ ।

(२)

आधिकारिकता मुद्रा विभागबाट प्रमाणित गरिएपछि मात्र लागु हुनेछ।

५. आयोगको अवहेलना : आयोगले आफ्नो अवहेलनामा कारवाही चलाउन सक्नेछ र आयोगको अवहेलना गरेको ठहरिएमा आयोगले अभियुक्तलाई दश हजार रुपैयांसम्म जरिवाना वा ६ महिनासम्म कैद वा दुवै सजाय गर्न सक्नेछ ।

तर आयोगलाई सन्तोष हुने गरी अभियुक्तले क्षमायाचना गरेमा निजलाई आयोगले माफी दिन वा सजाय घटाउन सक्नेछ ।

६. सजाय र पुनरावेदन : (१) कुनै व्यक्तिले भ्रष्टाचार सम्बन्धी प्रचलित कानून बमोजिम कसूर गरेको प्रमाणित भएमा आयोगले निजलाई सोही कानून बमोजिम सजाय गर्न सक्नेछ ।

(२) उपदफा (१) बमोजिम आयोगले गरेको निर्णय उपर चित नबुझ्ने व्यक्तिले ३५ दिनभित्र सर्वोच्च अदालतमा पुनरावेदन दिन सक्नेछ ।

७. सम्पत्ति जफत हुने : कुनै व्यक्तिले प्रचलित कानून बमोजिम भ्रष्टाचार गरेको मानिने कुनै कार्य गरी आर्जन गरेको सम्पत्ति र सोबाट बढे बढाएको अन्य सम्पत्ति समेत आफ्नो वा अरु कसैको नाममा राखेको प्रमाणित भएमा आयोगले त्यस्तो सम्पत्ति जफत गर्न सक्नेछ । त्यसरी जफत गरिएको सम्पत्ति राष्ट्रियकरण गरिनेछ ।

८. बाधा विरोध गर्नेलाई सजाय हुने : यस आदेश अन्तर्गतको छानविन तथा कारवाहीमा कसैले बाधा विरोध गरेमा निजलाई आयोगले पाँच हजार रुपैयांसम्म जरिवाना वा ६ महिनासम्म कैद वा दुवै सजाय गर्न सक्नेछ ।

९. आयोगको कर्मचारी : (१) आयोगलाई आवश्यक पर्ने कर्मचारीहरु आयोग आफैले नियुक्त गर्न वा श्री ५ को सरकारबाट प्राप्त गर्न सक्नेछ ।

(२) आयोगबाट नियुक्त कर्मचारीको सेवाको शर्त आयोगले तोके बमोजिम हुनेछ ।

१०. पारिश्रमिक र सुविधा : (१) आयोगको अध्यक्ष, सदस्य तथा सचिवले पाउने पारिश्रमिक र सुविधा श्री ५ बाट तोकिएको बमोजिम हुनेछ ।

(२) आयोगको काममा नियुक्त भएका वा खटिएका कर्मचारीहरुले आयोगले तोके बमोजिमको पारिश्रमिक र सुविधा पाउने छन् ।

११. पुरस्कार : भ्रष्टाचार सम्बन्धी कसूरको जानकारी दिने तथा सो सम्बन्धी प्रमाण संकलन गर्ने काममा सहयोग पुऱ्याउने व्यक्तिको नाम आयोगले गोप्य राख्नु पर्नेछ । त्यस्तो सहयोग पुऱ्याउने व्यक्तिलाई आयोगले उचित पुरस्कार समेत दिन सक्नेछ ।
१२. कार्यविधि : यस आदेशमा लेखिएदेखि बाहेकका आयोगको अन्य कार्यविधि आयोग आफैले निर्धारण गरे बमोजिम हुनेछ ।
१३. बाधा नपर्ने : कुनै निकाय वा अधिकारीलाई प्रचलित कानून बमोजिम प्राप्त भ्रष्टाचार सम्बन्धी कसूरको अनुसन्धान गर्न, तहकिकात गर्न, मुद्दाको दायरी गर्न तथा त्यस्तो मुद्दा हेरी कारवाही किनारा गर्न यस आदेशमा लेखिएको कुनै कुराले बाधा पुऱ्याएको मानिने छैन ।
१४. जाहेर गर्ने : अदालत तथा संवैधानिक निकायको कुनै पदाधिकारीले प्रचलित कानून बमोजिम भ्रष्टाचार मानिने कार्य गरेको देखिएमा आयोगले श्री ५ समक्ष जाहेर गर्नेछ ।
१५. कार्यावधि : आयोगको कार्यावधि श्री ५ बाट तोकिएको बमोजिम हुनेछ ।
१६. शपथ : आफूलाई सुम्पिएको कार्यभार सम्हाल्नु अगावै आयोगको अध्यक्षले श्री ५ समक्ष र आयोगका सदस्य तथा सचिवले अध्यक्ष समक्ष अनुसूची बमोजिमको ढाँचामा पद तथा गोपनीयताको शपथ लिनु पर्नेछ ।
१७. बचाउ : यस आदेशमा लेखिए जति कुराको हकमा यसै आदेश बमोजिम र अरुमा प्रचलित कानून बमोजिम हुनेछ ।

अनुसूची  
( दफा १६ संग सम्बन्धित )  
पद तथा गोपनीयताको शपथ

म . . . . . ईश्वरको नाममा / सत्यनिष्ठापूर्वक  
शपथ लिन्छु की आयोगको अध्यक्ष / सदस्य / सचिवको हैसियतले मलाई सुम्पिएको  
जिम्मेवारी मेरो योग्यता, ज्ञान विवेकले भ्याएसम्म भय, पक्षपात, लोभ वा द्वेषभाव  
नराखी पूरा गर्नेछु र मलाई आयोगको कामको सिलसिलामा जानकारी हुन आएको  
गोप्य कुराहरु आफ्नो जिम्मेवारी पूरा गर्नको निमित्त आवश्यक पर्नेमा बाहेक  
आयोगमा कार्यरत रहेको वा नरहेको जुनसुकै अवस्थामा पनि प्रत्यक्ष वा अप्रत्यक्ष  
तवरले कुनै किसिमबाट प्रकट गर्ने छैन ।

मिति . . . . .

हस्ताक्षर . . . . .

हुकुम बक्से बमोजिम,  
मी.सु. पशुपतिभक्त महर्जन  
श्री ५ महाराजाधिराजका प्रमुख सचिव

(५)

मुद्रण विभाग, सिंहदरबार, काठमाडौंमा मुद्रित। मूल्य: रु. ५।-

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

सिंहपुर विभाग, सिद्धपुर

सिद्धपुर

विभाग,

आधिकारिकता ~~महान~~ विभागबाट प्रमाणित गरिएपछि मात्र लागु हुनेछ।